

## डॉ. अनूप वशिष्ठ के गजलों में पर्यावरण विमर्श

डॉ. अलका निकम-वागदरे

सहयोगी प्राध्यापक, हिंदी विभाग

विलिंगडन महाविद्यालय, सांगली

भ्रमणध्वनि – 8483926423

E-mail – alkanikamwagdare@gmail.com

### सारांश-

पर्यावरण का यह जो नुकसान हुआ है या हो रहा है वह केवल एक दिन में नहीं हुआ सालों से हम प्रकृति का दोहन कर रहे हैं। विश्व गाँव और विकास के नाम पर फैलाई गयी गंदगी का प्रभाव अब स्थानिक नहीं वैश्विक हो गया है। अगर हम प्रकृति का संतुलन नहीं रखेंगे, अपने स्वार्थ के लिए प्राकृतिक संपदा का असीम उपयोग करेंगे तो उसका परिणाम जीवन का अंत ही है। जो बात छोटी सी ग्रेटा थनबर्ग (स्विडन), लायसी प्रिया कांबूजम (मणिपुर), गर्विता गुल्हाटी, स्नेहा शशी (बेंगलुरु) जानती और समझती है वह हम क्यों नहीं समझते ?

**बीजशब्द** – पर्यावरण, नगरीकरण, औद्योगिकीकरण विकास, प्रदूषण

मानव जीवन एवं पर्यावरण एक दूसरे के पर्याय हैं। जहाँ मानव जीवन का अस्तित्व पर्यावरण से है वहीं मानव द्वारा निरंतर किए जा रहे पर्यावरण के विनाश से सम्पूर्ण मानव जीवन को भविष्य की चिंता सताने लगी है। हिंदी साहित्य में पर्यावरण विमर्श पर अब गहरा चिंतन, लेखन हो रहा है। 'पर्यावरण' शब्द अत्यंत व्यापक है। इसके अंतर्गत पूरा ब्रम्हांड समाया हुआ है। "सामान्यतः प्राकृतिक व्यवस्था को ही पर्यावरण कहते हैं। इसमें पृथ्वी, जल, वायु, पेड़-पौधे, जीव-जन्तु तथा अन्य जीवधारी आते हैं। यदि विज्ञान की भाषा में कहें तो पर्यावरण से तात्पर्य उस समूची भौतिक एवं जैविक व्यवस्था से है जिसमें जीवधारी रहते हैं, पोषण पाते हैं, वृद्धि करते हैं और अपनी स्वाभाविक अन्य प्रवृत्तियों का विकास करते हैं।"¹ पर्यावरण का संबंध किसी एक देश से नहीं है सम्पूर्ण विश्व से है। जैसे-जैसे भारत आधुनिकता की ओर बढ़ता जा रहा है वैसे-वैसे पर्यावरण की हानी हो रही है। वास्तव में प्रकृति हमारी पोषक है, रक्षक है, जीवनदायिनी है। हम इस प्रकृति की सन्तान हैं, स्वामी नहीं। प्रकृति से छेड़छाड़ पूरे जीवमण्डल के लिए खतरा है। बढ़ती जनसंख्या, जनसंख्या बढ़ने से निर्मित आवास की समस्या ने, बढ़ती आवश्यकताओं ने प्रकृति के साथ सहयोग के स्थान पर संघर्ष के लिए उत्साहित किया।

सन 1991 के बाद आये नगरीकरण और औद्योगिकीकरण के नाम पर अंधाधुंध काटे गये जंगल, भूमि अपरदन, भस्खलन, भूकंप, बाढ़ जैसी समस्याओं का प्रकोप बढ़ गया है। विकास की अंधी दौड़ में हमने सुख-सुविधाओं के लिए महलों का निर्माण किया वहीं पर्यावरण को हानी पहुँचाकर अपने पैरों पर कुल्हाड़ी मार ली। मनुष्य ने विकास के नाम पर जो प्रकृति का दोहन किया है उसका परिणाम तो हमें भोगना ही पड़ेगा। प्रकृति से अगर मानव छेड़छाड़ करेगा तो प्रकृति उसका बदला लेकर ही रहेगी। हमने समझा कि प्रकृति हमारे उपभोग के लिए है, अतः उसे लूटना-खसोटना हमारा अधिकार है पर हमसे यही भूल हो गई। पहले हमारी नदियाँ स्वच्छ, निर्मल पानी का स्रोत हुआ करती थीं। मगर आज अत्यधिक गंदगी के कारण नदियाँ प्रदूषित बन चुकी हैं। इसका परिणाम मानव-जीवन के साथ-साथ जानवरों पर भी हो रहा है। हमारी गंगा, यमुना, कावेरी, गोदावरी, ब्रम्हपुत्रा जैसी बड़ी-बड़ी नदियाँ इसकी चपेट में आ चुकी हैं। आज बड़े पैमाने पर गंगा, यमुना, नर्मदा, कावेरी जैसी नदियों को बचाना जरूरी है। इनके बारे में – 'नर्मदा बचाव', 'गंगा बचाव योजना' जैसी योजनाएँ जारी हैं जिसमें जापान हमारी मदद कर रहा है। अगर समय के रहते हमने इस पर ध्यान नहीं दिया तो निश्चित ही आनेवाली पीढ़ी के लिए यह चिंता का विषय है। गजलकार डॉ. अनूप वशिष्ठ चिंतित होकर लिखते हैं -

यह तो कुएँ का नीर है पी सकता हूँ इसे

अच्छा है कि लोटे में गंगाजल नहीं हुआ²

ओडम के अनुसार "वातावरण के अथवा जीवमंडल के भौतिक, रासायनिक व जैविक गुणों के ऊपर जो हानिकारक प्रभाव पड़ता है, प्रदूषण कहलाता है।"³ प्रदूषण से पर्यावरण की असहनीय हानी होती है। डॉ. अनूप वशिष्ठ जी लिखते हैं-

नदी को प्यार के बदले अगर हम विष पिलायेंगे

तो एकेक बूंद पानी के लिए हम तरस जाएंगे।⁴

नागरीकरण, औद्योगिकीकरण, बढ़ती जनसंख्या, जनसंख्या की अधिकता के कारण निर्माण आवास की समस्या, आवासों की पूर्ति के लिए जंगलों को काटना, प्राकृतिक संपदाओं का अत्याधिक उपयोग करना जैसी कई समस्याएँ निर्माण हो रही हैं। जल

के बिना मनुष्य और प्राणियों की भी कल्पना हम नहीं कर सकते। आज की तारीख में किसी भी हालात में हमें पानी को बचाना ही होगा। पूरे विश्व में दक्षिण अफ्रिका का केपटाउन यह शहर पहला पानी विरहित शहर घोषित किया गया है। वहाँ की सरकार ने 14 अप्रैल, 2019 के बाद हम जनता को पानी नहीं दे सकेंगे यह स्पष्ट रूप से कहा था। इसे 'डे झिरो' कहा गया था। और सामईक रूप से पानी देना बंद कर दिया था। यह नहीं महाराष्ट्र के लातूर जिले को भी मिरज शहर से जल एक्सप्रेस द्वारा 15 लाख लिटर पानी दिया गया जो महाराष्ट्र के इतिहास में पहली घटना थी। (2016)

इसलिए आज हमें हमारी नदियों को बचाना होगा। हमारी अंधश्रद्धाओं को मिटाना ही होगा क्योंकि हम नदियों में कपड़े, जानवर धोने के साथ-साथ गंगा जैसी नदी में पूरे के पूरे शव को बहाते हैं, मरने के बाद मनुष्य की रक्षा, अस्थियों को नदियों में प्रवाहित किया जाता है, ईश्वर पर चढ़ाये गये फूलों को अत्यंत सहजता से नदियों में बहाया जाता है इसे रोकना ही होगा नहीं तो हमें पानी ही नहीं, स्वच्छ पानी के लिए भी तरसना पड़ेगा। डॉ. अनूप जी संवेदनशील गजलकार हैं हमें चेतावनी देते हुए लिखते हैं -

पानी का सम्मान नहीं करता है जो  
कभी-कभी वह बेपानी हो जाता है<sup>5</sup>

पर्यावरण की शृंखला में पानी एक महत्वपूर्ण कड़ी है जिसे बचाना हम सबका कर्तव्य है।

पशु-पक्षी सम्पूर्ण प्रकृति में रचा-बसा  
पानी हर प्राणी का जीवन-दाता है<sup>6</sup>

पर्यावरण का यह जो नुकसान हुआ है या हो रहा है वह केवल एक दिन में नहीं हुआ सालों से हम प्रकृति का दोहन कर रहे हैं। विश्व गाँव और विकास के नाम पर फैलाई गयी गंदगी का प्रभाव अब स्थानिक नहीं वैश्विक हो गया है। अगर हम प्रकृति का संतुलन नहीं रखेंगे, अपने स्वार्थ के लिए प्राकृतिक संपदा का असीम उपयोग करेंगे तो उसका परिणाम जीवन का अंत ही है। जो बात छोटी सी ग्रेटा थनबर्ग (स्विडन), लायसी प्रिया कांबूजम (मणिपुर), गर्विता गुल्हाटी, स्नेहा शशी (बेंगलुरु) जानती और समझती है वह हम क्यों नहीं समझते ?

'पर्यावरणीय असंतुलन' से हम सभी ग्रस्त हैं। लगातार जल, वायु, मृदा की स्वच्छता में गिरावट दर्ज हो रही है, मनुष्य का अस्तित्व खतरे में दिखायी दे रहा है। बढ़ते 'ग्लोबल वार्मिंग' से भारत भी अछूता नहीं है। असमय आनेवाली वर्षा, बाढ़, भूकंप, आकाल जैसी समस्याओं ने हमें इतना जकड़ के रखा है कि हमें इस कुचक्र से निकलना मुश्किल होता जा रहा है। गजलकार डॉ. अनूप वशिष्ठ लिखते हैं -

ये सूरज की किरण क्यों कर हुई आज हमलावर  
जरा सोचो कि उससे किस तरह खुद को बचायेंगे<sup>7</sup>

प्रकृति इन्सान की जरूरतों को पूरा कर सकती है इसके लालच को नहीं।

पेड़-पौधों के कारण केवल छाया ही नहीं मिलती बल्कि हमारे शरीर के लिए फल भी मिलते हैं, पशु-पक्षियों को आवास मिलता है। पेड़ों को काटने से, जंगलों को अपने स्वार्थ के लिए आग लगाने से हमारा ही नुकसान नहीं होता बल्कि पशु-पक्षियों का आशियाना टूटता है, विविध प्रजातियों का नुकसान होता है वह अलग बात है। पानी की किल्लत के कारण पक्षियों, जानवरों की मृत्यु हो रही है। पर्यावरण का चक्र व्यवस्थित चलने के लिए सभी जीव-जंतुओं की आवश्यकता है। अनगिनत वृक्षों के काटने की समस्या की ओर हमारा ध्यान खिंचते हुए गजलकार लिखते हैं -

अगर करते रहे पेड़ों की हत्या यूँ ही आये दिन  
परिंदे कैसे चहकेंगे, कहाँ पर घर बनायेंगे<sup>8</sup>

विकास के नाम पर दिल्ली, मुंबई, पुणे, नागपुर जैसे शहरों में मेट्रो की सविधाएँ उपलब्ध करायी गयीं। ऐसा करते समय खेत-जमीनों का अधिग्रहण किया गया, अनगिनत पेड़ों को काटा गया जिससे हमारी प्राकृतिक सुरक्षा खतरे में आ गयी। शहर तो विकास की दिशा में चल पड़े मगर पशु-पक्षी, जानवर मर रहे हैं। प्रतिकूल वातावरण, खाने-पिने की कमी, नैसर्गिक आवास की समस्या के कारण स्थानांतरण जैसे कई समस्याएँ निर्माण हुईं। गजलकार अत्यंत संवेदना के साथ इसका चित्रण करते हैं-

कटते पेड़ों से लिपटकर कहा परिन्दों ने  
तुम्हारे बाद कहाँ हम पनाह पायेंगे<sup>9</sup>

मनुष्य की भोगवादी प्रवृत्ति ने पूरे विश्व को खतरे में डाल दिया है। सड़क निर्माण के लिए पेड़ों का कटना, बिजली बनाने के लिए नदियों पर बड़े-बड़े बाधों का निर्माण, प्राकृतिक खनिजों को खोजने के लिए धरती पर जोर-शोर से किया जानेवाला उत्खनन, मल्टीनेशनल कंपनियों द्वारा किया जानेवाला उत्खनन, उत्खनन के लिए बड़ी-बड़ी मशिनों द्वारा खुदाई, उससे निर्मित वायु प्रदूषण और धुँवा, कचरा ये सभी चिंता के विषय हैं। गजलकार डॉ. अनूप वशिष्ठ चिंतित होकर लिखते हैं -

हवाओं में जहर घुलता रहा गर दिन-ब-दिन यूँ ही  
तो एक दिन साँस लेने के लिए हम छटपटायेंगे<sup>10</sup>

दिल्ली जैसे महानगर में वायु का दर्जा निर्देशांक (AQI) 400 से उपर है जिससे दिल्ली शहर गॅस चेंबर जैसे बन चुका है। कार्बन डायऑक्साईड, मिथेन जैसे घातक उत्सर्जन से स्कूलों को बंद करना, वर्क फॉर्म होम, पानी के फव्वारों का उपयोग करना, अॅण्टी फॉग मशिन लगवाने जैसे उपाय किये जा रहे हैं। अगर इसके बदले हमने मौसम के साथ प्रेमभरा रिश्ता निभाया तो -

जरा एक पल दिल लगाकर तो देखो

जनम भर ये रिश्ता निभाता है मौसम<sup>11</sup>

प्रकृति के –हास से जैवविविधता का खतरा तो है साथ ही मानव निर्मित विविध उद्योगधंदों का बढ़ना, थर्मल पॉवर प्लॉट का बढ़ना गाडियों से निकलनेवाला धुआँ, फ्रिज, एअर कंडिशनरों से निकलनेवाली गॅस आदि से पूरा पर्यावरण ही खतरे में हैं – जैसे

हमारी निठुरता भरी बेरूखी से

बहुत दूर तक छटपटाता है मौसम<sup>12</sup>

आज धडल्ले से विकसित हो रही बाजारवादी प्रवृत्ति के कारण मनुष्य स्वार्थी और भोगी बन रहा है, अपने स्वार्थ को पूरा करने के लिए प्रकृति को नुकसान पहुँचा रहा है। प्रदूषण के कारण हम विविध बिमारियों के शिकार हो रहे हैं। जल, वायु, ध्वनि, मृदा प्रदूषण के साथ-साथ किरणोत्सर्गी प्रदूषण से हमारा स्वास्थ्य खराब होते जा रहा है। हमें अब अत्याधिक सजग होने की जरूरत है। सचेत करते हुए वशिष्ठ जी लिखत हैं –

हमारे बिना तुम भी जी ना सकोगे

ये एहसास हमको कराता है मौसम<sup>13</sup>

भारत में आदिवासी समाज के लोग वनस्पतियों को देवता मानकर पूजते हैं। हमारी वृक्ष संपदाओं को बचाने के लिए ‘चिपको आंदोलन’ मुंबई का ‘आरे बचाव’ आंदोलन चलाया गया। धरती को माता माना जाता है। धरती जैसे हमें जिन्दा रहने के लिए खाना-पानी देती है वैसे मृत्यु पश्चात वहीं हमें अपने गोद में भी सुलाती है इसलिए धरती को, पेड़-पौधों को अपने पर्यावरण को बचाना हमारी जिम्मेदारी है। केवल ग्रेटा थनबर्ग जैसी युवती इसे बचा लेगी यह केवल भ्रम है। पर्यावरण को बचाना हम सब का कर्तव्य ही नहीं जिम्मेदारी भी है। इसे बचाना ही होगा। जैसे -

वनस्पतियाँ हमारी धरती माँ की सहेली हैं

इन्हें मारा अगर तो माँ के हत्यारे कहलायेंगे<sup>14</sup>

### निष्कर्ष -

विकास का चक्र तो निरंतर चलनेवाला है इस विकास के साथ-साथ पर्यावरण की हानि भी निरंतर होती रहेगी। प्रकृति पर अगर हम हमला करेंगे तो वह बदला लेकर रहेगी। मनुष्य ने जो पानी, हवा, जमीन प्रदूषित की है उसका परिणाम तो हमें भोगना ही पड़ेगा। भूकंप, बाढ़, आर्षण, भुस्खलन, त्सुमानी जैसी आपदाओं का सामना तो करना ही पड़ेगा।

डॉ. अनूप वशिष्ठ इन सभी समस्याओं से, उससे निर्माण गंभीर परिस्थितियों से हम सचेत करते हैं। डॉ. अनूप वशिष्ठ अत्यंत संवेदनशील गजलकार हैं। पर्यावरण उनका प्रिय और चिंता का विषय रहा है। हमें सचेत कराते हुए उन्होंने अपने गजलों का निर्माण किया है।

सारी सृष्टि का आधार प्रकृति है, हम प्रकृति को ईश्वर भी मानते हैं। जो हम खाते-पिते, ओढते, पहनते हैं सबकुछ हमें प्रकृति ही देती है। प्रकृति को बचाना ही होगा। हम पर्यावरण अर्थात् प्रकृति के साथ जो व्यवहार कर रहे हैं वह चिंता की बात है। इस कुचक्र से बाहर निकलकर हमारे पर्यावरण की रक्षा खुद अपने से ही शुरू करनी होगी तभी हम अगली पीढ़ी को कुछ दे सकेंगे।

### संदर्भ ग्रंथ सूची

1. रेखा मधुवाल – पर्यावरण और प्रदूषण – आवरण से गुंजन प्रकाशन दिल्ली – प्र. सं. 2007
2. डॉ. अनूप वशिष्ठ – मशाले फिर जलाने का समय है पृ. 71
3. राजसूर्य प्रकाशन दिल्ली – प्र. सं. 2013
4. <https://www.kailasheducation.com>
5. डॉ. अनूप वशिष्ठ – रोशनी खतरे में है पृ. 27 उद् भावना प्रकाशन दिल्ली, प्र. सं. 2006
6. वहीं पृ. 50
7. वहीं पृ. 50

8. वहीं पृ. 27
9. वहीं पृ. 27
10. वहीं पृ. 33
11. वहीं पृ. 27
12. वहीं पृ. 48
13. वहीं पृ. 49
14. वहीं पृ. 49
15. वहीं पृ. 27